

పరమ కరుణామయుడు అపార కృపాశీలుడు అయిన అల్లాహ్ పేరుతో

### 49. అల్ హుజురాత్ సూరా పరిచయం

సూరహ్ అల్ హుజురాత్ మదీనాలో అవతరించింది. ఇందులో 18 వాక్యాలు, 2 రుకూలు ఉన్నాయి. ఇందులో ముస్లిములకు సామాజిక నియమనిబంధనలు, మర్యాదలు బోధించబడ్డాయి. అబ్దుల్లాహ్ బిన్ జుబైర్ (రజి) ఉల్లేఖనం : బనీ తమీమ్ వర్గం నుండి కొందరు ప్రవక్త (స) వద్దకు వచ్చారు. వారి నాయకునిగా ఖాలిద్ బిన్ సయ్యాద్ని నియమించవలసిందిగా అబూబకర్ (ర) అన్నారు. అయితే ఉమర్(ర) అఖ్రఅ బిన్ హబీస్ని నియమించమని అన్నారు, దానికి అబూబకర్ నన్ను వ్యతిరేకించటమే నీ ఉద్దేశ్యం అని అన్నారు. దానికి ఉమర్ (ర) - “నా ఉద్దేశ్యం అది కాదు” అని అన్నారు. ఇద్దరి మధ్య వాదోపవాదాలు ప్రారంభమయ్యాయి. అప్పుడు ఈ వాక్యం అవతరించింది. (సహీహ్ బుఖారీ - హ.నెం.4467)

సమాజాన్ని హాని కలిగించే విషయాల నుండి దూరంగా ఉండమని ముస్లిములను హెచ్చరించటం జరిగింది. వీటివల్ల సోదర సంబంధాలు చెడతాయి. పరస్పరం ఎగతాళి చేయడం, చెడ్డపేర్లతో పిలవటం, అపార్థం చేసుకోవటం, ఇవన్నీ పాపకార్యాలే, ఇవి సమాజాన్ని పతనానికి గురిచేస్తాయి. అల్లాహ్ వీటన్నిటినీ నిషేధించాడు. విశ్వసించి, ఇలాంటి పనులు చేయటం మంచి పని కాదని, నిర్మలమైన మనస్సుతో అల్లాహ్ మరియు ఆయన ప్రవక్తకు విధేయత చూపాలని తరువాత ఆదేశించబడింది.

### 49. అల్ హుజురాత్

ఆయత్లు : 18

అవతరణ : మదీనాలో

పరమ కరుణామయుడు అపార కృపాశీలుడు అయిన అల్లాహ్ పేరుతో

- (1) ఓ విశ్వాసులారా! అల్లాహ్ ను, ఆయన ప్రవక్తను అధిగమించకండి. అల్లాహ్ కు భయపడండి. అల్లాహ్ సమస్తమూ వినేవాడు, సర్వమూ ఎరిగినవాడూను.
- (2) ఓ విశ్వాసులారా! మీ స్వరాన్ని ప్రవక్త కంఠస్వరం కంటే అధికం చేయకండి. మీరు పరస్పరం మాట్లాడుకునే విధంగా ప్రవక్తతో బిగ్గరగా మాట్లాడకండి. దానివల్ల, బహుశా మీరు చేసినదంతా మీకు తెలియకుండానే వ్యర్థమైపోవచ్చు.
- (3) ప్రవక్త సన్నిధిలో తమ కంఠస్వరాన్ని తగ్గించి మాట్లాడేవారి హృదయాలనే వాస్తవానికి భయభక్తుల విషయంలో అల్లాహ్ పరీక్షించాడు. వారికి క్షమాభిక్ష, గొప్ప ప్రతిఫలం లభిస్తాయి.



بِسْمِ اللَّهِ الرَّحْمَنِ الرَّحِيمِ

يَا أَيُّهَا الَّذِينَ آمَنُوا لَا تَقَدِّمُوا بَيْنَ يَدَيْ اللَّهِ  
 وَرَسُولِهِ وَاتَّقُوا اللَّهَ إِنَّ اللَّهَ سَمِيعٌ عَلِيمٌ ﴿1﴾  
 يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ  
 صَوْتِ النَّبِيِّ وَلَا تَجْهَرُوا لَهُ بِالْقَوْلِ كَجَهْرِ  
 بَعْضِكُمْ لِبَعْضٍ أَنْ تَحْبَطَ أَعْمَالُكُمْ وَأَنْتُمْ  
 لَا تَشْعُرُونَ ﴿2﴾  
 إِنَّ الَّذِينَ يَغْضُوبُونَ أَصْوَاتَهُمْ عِنْدَ رَسُولِ اللَّهِ  
 أُولَئِكَ الَّذِينَ امْتَحَنَ اللَّهُ قُلُوبَهُمْ لِلتَّقْوَى  
 لَهُمْ مَغْفِرَةٌ وَأَجْرٌ عَظِيمٌ ﴿3﴾

(4) ప్రవక్తా! నిన్ను నీ గృహాల బయటి నుండి బిగ్గరగా పిలిచేవారిలో అనేకులు బుద్ధిలేని వారు. (5) వారు గనక నీవు బయటకు వచ్చే వరకు ఓర్పు వహించి ఉంటే, అది వారికే శ్రేయస్కరముగా ఉండేది. అల్లాహ్ మన్నించేవాడు, కరుణామయుడూను. (6) ఓ విశ్వాసులారా! ఏవదైనా దుర్మార్గుడు మీ వద్దకు ఏదైనా సమాచారాన్ని తీసుకువస్తే, నిజానిజాలు విచారించి తెలుసుకోండి. లేకపోతే మీకు తెలియకుండానే మీరు ఏదైనా వర్గానికి నష్టం కలిగించవచ్చు. తరువాత చేసిన దానిపై సిగ్గుతో కుంచించుకు పోవలసిన పరిస్థితి రావచ్చు.

(7) అల్లాహ్ ప్రవక్త మీ మధ్యన ఉన్నాడనే విషయాన్ని బాగా గుర్తుంచుకోండి, ఒకవేళ ప్రవక్త గనుక అనేక వ్యవహారాలలో మీ మాట విన్నట్లయితే, మీరే స్వయంగా కష్టాలలో పడిపోతారు. కాని అల్లాహ్ మీలో విశ్వాసం పట్ట ప్రేమను కలుగజేశాడు, దానిని మీకు మనోరంజకమైనదిగా చేశాడు. అవిశ్వాసం, దుర్మార్గం, అవిధేయతలపట్ల మీకు అసహ్యం కలిగేలా చేశాడు. (8) అటువంటి ప్రజలే అల్లాహ్ అనుగ్రహం వల్ల, ఆయన మహోపకారం వల్ల సన్మార్గగాములయ్యారు. అల్లాహ్ సర్వజ్ఞుని, మహావివేక వంతుడూను.

(9) ఒకవేళ విశ్వాసులలోని రెండు వర్గాల వారు పరస్పరం పోట్లాడుకుంటే, వారి మధ్య సయోధ్య చేయండి. తరువాత, ఒకవేళ వారిలో ఒక వర్గం వారు రెండో వర్గం వారిపై దౌర్జన్యం చేస్తే, దౌర్జన్యం చేసినవారు అల్లాహ్ ఆజ్ఞ వైపునకు మరలేవరకు వారికి వ్యతిరేకంగా పోరాడండి. తరువాత వారు గనక మరలివస్తే, వారి సమస్యను పరిష్కరించండి. న్యాయం చేయండి, ఎందుకంటే అల్లాహ్ న్యాయం చేసేవారిని ప్రేమిస్తాడు.

إِنَّ الَّذِينَ يُتَادُونَكَ مِنَ وَرَاءِ الْحُجُرَاتِ أَكْثَرُهُمْ لَا يَعْقِلُونَ ﴿4﴾

وَلَوْ أَنَّهُمْ صَبَرُوا حَتَّى تَخْرُجَ إِلَيْهِمْ لَكَانَ خَيْرًا لَّهُمْ ۗ وَاللَّهُ غَفُورٌ رَحِيمٌ ﴿5﴾

يَأْتِيهَا الَّذِينَ آمَنُوا إِنْ جَاءَ كُمْ فَاسِقٌ بِنَبَأٍ فَتَبَيَّنُوا أَنْ تُصِيبُوا قَوْمًا بِجَهَالَةٍ فَتُصْبِحُوا عَلَىٰ مَا فَعَلْتُمْ نَادِمِينَ ﴿6﴾

وَاعْلَمُوا أَنَّ فِيكُمْ رَسُولَ اللَّهِ ۗ لَوْ يُطِيعُكُمْ فِي كَثِيرٍ مِّنَ الْأَمْرِ لَعَنِتُّمْ وَلَكِنَّ اللَّهَ حَبِيبٌ إِلَيْكُمْ ۗ إِلِيمَانَ وَزَيْنَهُ فِي قُلُوبِكُمْ ۗ وَكَرَّهَ إِلَيْكُمْ الْكُفْرَ وَالْفُسُوقَ وَالْعِصْيَانَ ۗ أُولَٰئِكَ هُمُ الرُّشْدُونَ ﴿7﴾

فَضَلًّا مِّنَ اللَّهِ وَنِعْمَةً ۗ وَاللَّهُ عَلِيمٌ حَكِيمٌ ﴿8﴾

وَإِنْ طَائِفَتَيْنِ مِنَ الْمُؤْمِنِينَ ائْتَتْهُمَا عَلَىٰ فَاصِلٍ بَيْنَهُمَا فَانْبَغَتْ إِحْدَاهُمَا عَلَى الْأُخْرَىٰ فَقَاتِلُوا الَّتِي تَبْغِي حَتَّىٰ تَفِئَ إِلَىٰ أَمْرِ اللَّهِ ۗ فَإِنْ فَاءَتْ فَاصِلُوا بَيْنَهُمَا بِالْعَدْلِ وَأَقْسَطُوا ۗ إِنَّ اللَّهَ يُحِبُّ الْمُقْسِطِينَ ﴿9﴾

(10) విశ్వాసులు పరస్పరం అన్నదమ్ములు, కనుక మీ సోదరుల మధ్య సంబంధాలను సంస్కరించండి. అల్లాహ్ కు భయపడండి, మీపై దయచూపటం జరుగుతుంది. (11) ఓ విశ్వాసులారా! పురుషులు ఇతర పురుషులను ఎగతాళి చేయకూడదు. వీరికంటే వారే శ్రేష్ఠులై ఉండవచ్చు. అలాగే స్త్రీలు ఇతర స్త్రీలను ఎగతాళి చేయకూడదు. వీరికంటే వారే శ్రేష్ఠురాలై ఉండవచ్చు. పరస్పరం ఎత్తి పొడుచుకోకండి, పరస్పరం చెడ్డ పేర్లతో పిలుచుకోకండి. విశ్వసించిన తరువాత చెడులో పేరు సంపాదించటం చాలా నీచమైన విషయం. ఈ వైఖరిని మానుకోనివారే దుర్మార్గులు. (12) ఓ విశ్వాసులారా! అతిగా అనుమానించటం మానివేయండి. కొన్ని అనుమానాలు పాపాలు అవుతాయి. ఒకరి కూపీలు లాగకండి. మీలో ఎవరూ ఎవరినీ పరోక్షంగా నిందించరాదు. మీలో ఎవరైనా మీ మృత సోదరుని మాంసం తినటానికి ఇష్టపడతారా? చూడండి, మీరే స్వయంగా దీనిని అసహ్యించుకుంటారు. అల్లాహ్ కు భయపడండి, అల్లాహ్ అత్యధికంగా పశ్చాత్తాపాన్ని స్వీకరించేవాడు, కరుణించేవాడూను.

إِنَّمَا الْمُؤْمِنُونَ إِخْوَةٌ فَأَصْلِحُوا بَيْنَ أَخَوَيْكُمْ  
وَ اتَّقُوا اللَّهَ لَعَلَّكُمْ تُرْحَمُونَ ﴿10﴾

يَا أَيُّهَا الَّذِينَ آمَنُوا لَا يَسْخَرُ قَوْمٌ مِنْ قَوْمٍ  
عَسَىٰ أَنْ يَكُونُوا خَيْرًا مِنْهُمْ وَلَا نِسَاءٌ مِنْ  
نِسَاءٍ عَسَىٰ أَنْ يَكُنَّ خَيْرًا مِنْهُنَّ ۚ وَلَا تَلْمِزُوا  
أَنفُسَكُمْ وَلَا تَنَابَزُوا بِاللِّقَابِ ۖ بئسَ  
الِاسْمُ الْفُسُوقُ بَعْدَ الْإِيمَانِ ۚ وَمَنْ لَّمْ يَتُبْ  
فَأُولَٰئِكَ هُمُ الظَّالِمُونَ ﴿11﴾

يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ  
الظَّنِّ ۖ إِنَّ بَعْضَ الظَّنِّ إِثْمٌ ۖ وَلَا تَجَسَّسُوا وَلَا  
يَغْتَبَ بَEَعُضُكُمُ بَEَعُضًا ۚ أَيُّبُ أَحَدُكُمْ أَنْ  
يَأْكُلَ لَحْمَ أَخِيهِ مَيْتًا فَكَرِهْتُمُوهُ ۚ وَ اتَّقُوا  
اللَّهَ ۖ إِنَّ اللَّهَ تَوَّابٌ رَّحِيمٌ ﴿12﴾

1 - 12 వాక్యాల వివరణలు

వాక్యాల సంబంధం :

ప్రారంభవాక్యాల్లో ముహమ్మద్ (స) అల్లాహ్ ప్రవక్త అని సమర్థించటం జరిగింది. ఆదేశాల్లో, అభిప్రాయాల్లో ప్రవక్త (స)ను ఎవరూ అధిగమించరాదు. ప్రవక్త (స)ను అధిగమించటం నిషిద్ధం అని పేర్కొనటం జరిగింది. ఈ వాక్యాల్లో ప్రవక్త (స)ను గౌరవించాలని, ఆయన పట్ల వినయ విధేయతలు చూపాలని ఆదేశించటం జరిగింది. అదేవిధంగా ముస్లిములు కలహించుకుంటే వారిమధ్య సర్దుబాటుచేసి, సోదర భావం జనింపజేయాలని ఆదేశించబడింది.

వాక్యాల వ్యాఖ్యానం :

అల్లాహ్ కు, ఆయన ప్రవక్తకు విధేయత చూపాలని, ప్రవక్త (స) అభిప్రాయంపై తన సొంత అభిప్రాయానికి అధిక ప్రాధాన్యత ఇవ్వటం ప్రవక్త (స)ను అధిగమించటమే అవుతుందని పేర్కొనటం జరిగింది. ప్రవక్త (స)తో మాట్లాడినప్పుడు వినయ విధేయతలతో, చిన్న స్వరంతో మాట్లాడాలి. బిగ్గరగా మాట్లాడరాదు. ప్రామాణిక ఆదేశాలను అనుసరించాలి. వాటిముందు తమ అభిప్రాయాలను ఇష్టాఇష్టాలను గురించి చర్చించకూడదు. 9వ హిజ్రీలో తమీమ్ వర్గం నుండి కొందరు ప్రవక్త (స) వద్దకు వచ్చారు. ఎవరినైనా తమ నాయకునిగా నియమించమని కోరారు.

(13) ఓ మానవులారా! మేము మిమ్ముల్ని ఒకే పురుషుని నుండి, ఒకే స్త్రీ నుండి సృష్టించాము. తరువాత మీరు పరస్పరం పరిచయం చేసుకునేందుకు మిమ్ముల్ని జాతులుగానూ, తెగలుగానూ చేశాము. వాస్తవానికి మీలో అందరికంటే అధికంగా భయభక్తులు కలవాడే అల్లాహ్ దృష్టిలో ఎక్కువ గౌరవపాత్రుడు. నిశ్చయంగా అల్లాహ్ సర్వజ్ఞానం కలవాడు, సకల విషయాలూ తెలిసినవాడూను.

(14) ఈ గ్రామీణ అరబ్బులు, 'మేము విశ్వసించాము' అని అంటారు. వారితో ఇలా అను, మీరు విశ్వసించలేదు. మేము లొంగిపోయాము అని అనండి. విశ్వాసం ఇంకా మీ హృదయాలలోకి ప్రవేశించలేదు. మీరు గనక అల్లాహ్ పట్ల విధేయతనూ, ఆయన ప్రవక్త పట్ల విధేయతనూ పాటిస్తే, ఆయన మీ కర్మల ప్రతిఫలాన్ని ఏమాత్రం తగ్గించడు. నిశ్చయంగా అల్లాహ్ అత్యధికంగా మన్నించేవాడు మరియు కరుణించేవాడూను.

يَأْتِيهَا النَّاسُ إِنَّا خَلَقْنَاهُ مِنْ ذَكَرٍ وَأُنْثَى  
وَجَعَلْنَاهُمْ شُعُوبًا وَقَبَائِلَ لِتَعَارَفُوا إِنَّ  
أَكْرَمَكُمْ عِنْدَ اللَّهِ أَتْقَاهُ إِنَّ اللَّهَ عَلِيمٌ  
خَبِيرٌ ﴿13﴾

قَالَتِ الْأَعْرَابُ آمَنَّا قُلْ لَمْ تُؤْمِنُوا وَلَكِنْ  
قُولُوا أَسْلَمْنَا وَلَمَّا يَدْخُلِ الْإِمَّانُ فِي  
قُلُوبِكُمْ وَإِنْ تُطِيعُوا اللَّهَ وَرَسُولَهُ لَا  
يَلْتَكُمُ مِنَ أَعْمَالِكُمْ شَيْئًا إِنَّ اللَّهَ غَفُورٌ  
رَحِيمٌ ﴿14﴾

అదేవిధంగా పరిశీలించకుండా అపరిచితుల వార్తలను నమ్మరాదని వారించబడింది. ముందు పరిశీలించి పరికించి ఒక నిర్ణయానికి రావాలి. అందినవార్త అసత్యము కావచ్చు. ఎటువంటి పరిస్థితుల్లోనూ అల్లరి మూకలను అనుసరించరాదు. ఈ వాక్యం వలీద్ బిన్ ఊఖబ్ గురించి అవతరించబడింది. జకాత్ ధనం గురించి అతన్ని పంపడం జరిగింది. అతన్ని స్వాగతించేందుకు అందరూ కలసి అతనికి ఎదురుగా వెళ్ళారు. అతను భయపడి తిరిగి వచ్చేస్తాడు. పైగా బనీ ముస్తలఖ్ వారు జకాత్ సొమ్ములు ఇవ్వటానికి నిరాకరించారని చెప్పాడు. ఈ సంగతి తెలుసుకుని దైవప్రవక్తకు, ముస్లింలకు కోపం వచ్చింది. ఈ సమస్యను పరిష్కరిస్తూ ఉండగా ఈ వాక్యం అవతరించింది. (ఇబ్నెజుర్రీర్)

ప్రవక్త (స)ను గౌరవించాలని, ఆయన్నుండి ఆదేశాలను, నీతి నియమాలను విధులను, బాధ్యతలను నేర్చుకోవాలని, ఆయనకు మీ సమస్యల పట్ల మీకంటే ఎక్కువ జ్ఞానం కలదని, అల్లాహ్ వద్ద మీ అభిప్రాయాల కంటే ఆయన అభిప్రాయాలకే ప్రాముఖ్యత ఉందని పేర్కొనటం జరిగింది. (అహ్మజాబ్ - 33ని చూడండి)

ఇస్లాం కనబడుతుంది. ఈమాన్ కనబడదు అని అంటూ మూడుసార్లు గుండె వ్రైపు సైగచేస్తూ, "దైవభీతి ఇక్కడ ఉంది. అల్లాహ్ మీకు పెద్ద పాపకార్యాల నుండి దూరంగా ఉంచాడు. ఇంకా మీలో సత్కార్యాల పట్ల సంతోషం, చెడు కార్యాల పట్ల అసహ్యం కలిగినవాడే విశ్వాసి, మీకు ప్రసాదించబడిన ఈ సన్మార్గం దేవుని అనుగ్రహం, ఎవరు సన్మార్గానికి అర్హులో అల్లాహ్ బాగా తెలుసు. ఆయన ప్రతి పనిలో ఏదో ఒక వివేకం దాగి ఉంటుంది అని హితబోధ చేశారు. (ఇబ్నె కసీర్)

తరువాత వాక్యంలో అల్లాహ్ కొన్ని విషయాల నుండి ముస్లింలను వారించారు. వీటివల్ల ముస్లిముల మధ్య విభేదాలు, తగాదాలు, యుద్ధాలు ఏర్పడతాయి. మీరు పరస్పరం ఎగతాళి చేయరాదని, హీనంగా భావించరాదని, వారు మీకంటే ఉన్నతులు కావచ్చునని ఇతరుల లోపాలను ఎంచరాదని, వీటికి పాల్పడి పశ్చాత్తాపం చెందని వారే దుర్మార్గులని, వీరు దైవశిక్షకు గురవుతారని పేర్కొనటం జరిగింది. (త్రైసిరుప్రహ్మీన్)

(15) అసలు అల్లాహ్ నూ, ఆయన ప్రవక్తనూ విశ్వసించి, ఇక ఎలాంటి అనుమానానికీ గురికాకుండా, తమ ప్రాణాలతో, తమ ధనసంపదలతో అల్లాహ్ మార్గంలో పోరాడేవారే అసలైన విశ్వాసులు. వారే సత్యసంధులు. (16) ఓ ప్రవక్తా! వారితో ఇలా అను, మీరు అల్లాహ్ కు మీ ధర్మ స్వీకరణ గురించి తెలియజేస్తున్నారా? వాస్తవానికి అల్లాహ్, భూమిలోనూ, ఆకాశాలలోనూ ఉన్న ప్రతి వస్తువునూ ఎరుగును. అల్లాహ్ కు ప్రతి వస్తువును గురించిన జ్ఞానం ఉన్నది. (17) వారు ఇస్లామ్ స్వీకరించి తామేదో మీకు మేలు చేసినట్లు అనుకుంటున్నారు. వారితో ఇలాఅను, ఇస్లామ్ కు సంబంధించిన ఉపకారాన్ని నా మీద మోపకండి. అల్లాహ్ మీకు విశ్వాసానికి సంబంధించిన మార్గం చూపి, ఆయనే మీకు ఉపకారం చేశాడు - మీరు గనక సత్యవంతులే అయితే, (18) అల్లాహ్ కు భూమిలోనూ, ఆకాశాలలోనూ దాగి ఉన్న ప్రతి వస్తువును గురించీ తెలుసు. మీరు చేసేదంతా ఆయన దృష్టిలో ఉన్నది.

إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ  
 ثُمَّ لَمْ يَرْتَابُوا وَجَاهَدُوا بِأَمْوَالِهِمْ وَأَنْفُسِهِمْ  
 فِي سَبِيلِ اللَّهِ ۗ أُولَٰئِكَ هُمُ الصَّادِقُونَ ﴿15﴾  
 قُلْ أَتَعْلَمُونَ اللَّهُ بِدِينِكُمْ ۗ وَاللَّهُ يَعْلَمُ مَا فِي  
 السُّهُوتِ وَمَا فِي الْأَرْضِ ۗ وَاللَّهُ بِكُلِّ شَيْءٍ  
 عَلِيمٌ ﴿16﴾  
 يَمْتُونُ عَلَيْكَ أَنْ أَسْلَمُوا ۗ قُلْ لَا تَمُتُوا عَلَيَّ  
 إِسْلَامَكُمْ ۗ بَلِ اللَّهُ يَمُنُّ عَلَيْكُمْ أَنْ  
 هَدَاكُمْ لِلْإِيمَانِ إِنْ كُنْتُمْ صَادِقِينَ ﴿17﴾  
 إِنَّ اللَّهَ يَعْلَمُ غَيْبِ السُّهُوتِ وَالْأَرْضِ ۗ  
 وَاللَّهُ بَصِيرٌ بِمَا تَعْمَلُونَ ﴿18﴾

13 - 18 వాక్యాల వివరణలు

వాక్యాల సంబంధం :

ఈ వాక్యాల్లో సమాజానికి హాని కలిగించేవాటికి దూరంగా ఉండమని బోధించబడింది. పరస్పరం అవమానానికి తావు కల్పించరాదు. ఎగతాళి చేయరాదు. అపార్థం చేసుకోరాదు. వీటికి దూరంగా ఉంటే సమాజంలో వివాదాలు, పోట్లాటలు తలెత్తవని పేర్కొనటం జరిగింది. ఆ తరువాత మేము మిమ్మల్ని ఒకే మానవ జంట ద్వారా సృష్టించామని, వివిధ జాతులుగా, వర్గాలుగా కుటుంబాలుగా విభజించామని అయితే మీలో అధిక దైవభీతి గలవాడే అల్లాహ్ వద్ద ఆదరణీయుడని స్పష్టపరచబడింది.

వాక్యాల వ్యాఖ్యానం :

మానవులందరూ ఆదమ్ హవ్వాల సంతానమే అని తెలియపర్చటం జరిగింది. అందువల్ల మానవులందరూ సమానులే. అయితే దైవభీతిగలవారే అల్లాహ్ వద్ద ఉన్నతులు అని విశదీకరించటం జరిగింది. అల్లాహ్ మానవులను వర్గాలుగా, జాతులుగా, తెగలుగా విభజించింది పరస్పరం అహంకారంగా ప్రవర్తించటానికి కాదు. అహంకారానికి ఎటువంటి ప్రాతిపదిక లేదు. ఇవి కేవలం పరస్పరం గుర్తు పట్టటానికి, పరిచయం చేసుకోవటానికి, పరస్పరం సహకరించుకోవటానికి మాత్రమే. దీనివల్ల ఒక మంచి సమాజం ఉనికిలోనికి వస్తుంది. దీన్ని గురించి ప్రవక్త (స)



అనేక హదీసుల్లో ప్రస్తావించారు. అబూహురైరహ్ ఉల్లేఖనం: ఒకసారి ప్రవక్త (స)ను అందరికంటే ఉత్తముడు ఎవరు? అని ప్రశ్నించటం జరిగింది. దానికి ప్రవక్త (స) అందరికంటే అధికంగా దైవభీతి కలవాడే ఉత్తముడు అని సమాధానం ఇచ్చారు. (బుఖారీ) (తైసీరుర్రహ్మాన్)

ఇస్లామ్ సాధారణమైనది. ఈమాన్ మాత్రం ప్రత్యేకమయినది. ఈ వాక్యాల్లో ఇప్పుడిప్పుడే ఇస్లాం స్వీకరించిన గ్రామీణులను గురించి ప్రస్తావించటం జరిగింది. ఎందుకంటే వారు గొప్పలు చెప్పుకునేవారు. వారిని అలా అనకండని మేము ఇస్లాం స్వీకరించాము, ప్రవక్త (స)కు విధేయులమయ్యాము అనిఅనమని ఆదేశించటం జరిగింది. ఎందుకంటే విశ్వాసం ఇంకా మీ మనస్సుల్లో ప్రవేశించలేదు. అంటే విశ్వాసం ప్రత్యేకమైనది. ఇస్లామ్ సర్వసామాన్యమైనది.

విశ్వాసులు మూడు విధాలుగా ఉంటారని కారుణ్యమూర్తి (స) తెలిపారు : 1. అల్లాహ్ మరియు ఆయన ప్రవక్తను విశ్వసించి అనుమానానికి గురికాని వారు. అల్లాహ్ మార్గంలో తమ ధన, ప్రాణాలు ధారపోసేవారు. 2. ప్రజలు తమ ధన ప్రాణాల విషయంలో వీరిపట్ల నిర్భయంగా ఉన్నవారు. 3. దైవభీతి వల్ల పేరాశకు లోసుకాని వారు.

16 : ఏమిటి, మీ ఆంతర్యాల స్థితిని గురించి మీరు అల్లాహ్ కు తెలియపరుస్తున్నారా? ఆయనకు ఏదీ కనుమరుగై లేదు. ఆయనకు అన్నీ తెలుసు.

18 : అల్లాహ్ గోచర అగోచర జ్ఞానం గలవాడు. మీరు చేస్తున్నవన్నీ అల్లాహ్ కు తెలుసు. (తఫ్సీర్ ఇబ్నెకసీర్)